

ከዮሴፍ ልጅ ከምናሴ ወገኖች፤ የምናሴ ልጅ የማኪር ልጅ የገለዓድ ልጅ የኤፌር ልጅ የሰለጳዓድ ሴቶች ልጆች ቀረቡ፤ የእነዚህም ሴቶች ልጆች ስም ማህለህ፤ ኑዓ፤ ዔግላ፤ ሚልካ፤ ቲርጻ ነበረ።

2 ፤ በመገናኛውም ድንኳን ደጃፍ አጠገብ በሙሴና በካህኑ በአልዓዛር በአለቆቹም በማኅበሩም ሁሉ ፊት ቆመው።

3 ፤ አባታችን በምድረ በዳ ሞተ፤ በራሱ ኃጢአት ሞተ እንጂ ከቆሬ ጋር በእግዚአብሔር ላይ በተሰበሰቡ ወገን መካከል አልነበረም፤ ወንዶችም ልጆች አልነበሩትም።

4 ፤ ወንድ ልጅስ ባይኖረው የአባታችን ስም ከወገኑ መካከል ለምን ይጠፋል? በአባታችን ወንድሞች መካከል ርስትን ስጠን አሉ።

5 ፤ ሙሴም ነገራቸውን በእግዚአብሔር ፊት አቀረበ።

6 ፤ እግዚአብሔርም ሙሴን እንዲህ ብሎ ተናገረው።

7 ፤ የሰለጳዓድ ልጆች እውነት ተናግረዋል፤ በአባታቸው ወንድሞች መካከል የርስት ድርሻ ስጣቸው፤ የአባታቸውን ርስት ለእነርሱ አሳልፈህ ስጥ።

8 ፤ ለእስራኤልም ልጆች እንዲህ ብለህ ንገራቸው። ሰው ቢሞት ወንድ ልጅም ባይኖረው፤ ርስቱ ለሴት ልጁ ይለፍ፤

9 ፤ ሴት ልጅም ባትኖረው ርስቱን ለወንድሞቹ ስጡ፤

10 ፤ ወንድሞችም ባይኖሩት ርስቱን ለአባቱ ወንድሞች ስጡ፤

11 ፤ የአባቱም ወንድሞች ባይኖሩት ከወገኑ ለቀረበ ዘመድ ርስቱን ስጡ እርሱም ይውረሰው፤ እግዚአብሔርም ሙሴን እንዳዘዘ ለእስራኤል ልጆች ሥርዓትና ፍርድ ይሁን።

12 ፤ እግዚአብሔርም ሙሴን አለው። ወደዚህ ወደ ዓባሪም ተራራ ውጣ፤ ለእስራኤልም ልጆች የሰጠኋትን ምድር እይ፤

13 ፤ ባየሃትም ጊዜ ወንድምህ አሮን እንደ ተከማቸ አንተ ደግሞ ወደ ወገንህ ትከማቻለህ።

14 ፤ እናንተ በጺን ምድረ በዳ በማኅበሩ ጠብ ቢቃሌ ላይ ዐምፃችኋልና፤ በእነርሱም ፊት በውኃው ዘንድ አልቀደሳችሁኝምና። ይህም በጺን ምድረ በዳ ቢቃዴስ ያለው የመሪባ ውኃ ነው።

15 ፤ ሙሴም እግዚአብሔርን እንዲህ ብሎ ተናገረው።

16 ፤

17 ፤ የእግዚአብሔር ማኅበር እረኛ እንደሌለው መንጋ እንዳይሆን፤ በፊታቸው የሚወጣውን በፊታቸውም የሚገባውን የሚያስወጣቸውንም የሚያስገባቸውንም ሰው የሥጋ ሁሉ መንፈስ አምላክ እግዚአብሔር በማኅበሩ ላይ ይሹመው።

18 ፤ እግዚአብሔርም ሙሴን አለው። መንፈስ ያለበትን ሰው የነጭ ልጅ ኢያሱን ወስደህ እጅህን በላዩ ጫንበት፤

19 ፤ በካህኑ በአልዓዛርና በማኅበሩ ሁሉ ፊት አቁመው፤ እነርሱም እያዩ እዘዘው።

20 ፤ የእስራኤልም ልጆች ማኅበር ሁሉ እንዲታዘዙት ከክብርህ አኑርበት።

21 ፤ በካህኑም በአልዓዛር ፊት ይቁም፤ እርሱም በእግዚአብሔር ፊት በኡሪም ፍርድ ይጠይቅለት፤ እርሱ ከእርሱም ጋር የእስራኤል ልጆች ማኅበር ሁሉ በቃሉ ይውጡ፤ በቃሉም ይግቡ።

22 ፤ ሙሴም እግዚአብሔር እንዳዘዘው አደረገ፤ ኢያሱንም ወስዶ በካህኑ በአልዓዛርና በማኅበሩ ሁሉ ፊት አቆመው፤

23 ፤ እግዚአብሔርም በሙሴ እንደ ተናገረ፤ እጁን በላዩ ጫንበት፤ አዘዘውም።